

૩૫) વાદળ અને વીજળી જોતા અને મેઘગર્જના સાંભળતા ત્યારે આપ
આ દુઆ પઢતા.

બિસ્મિલ્લાહિર રહમાનિર રહીમ

અય અલ્લાહ ! આ (વાદળો અને વીજળી) તારી નિશાનીઓમાંની બે નિશાનીઓ
અને તારા સેવકોમાંના બે સેવકો છે જે નફાકારક રહેમત અથવા નુકસાનકારક અઝાબ
સાથે લઈને તારી આજ્ઞાનું પાલન કરવા માટે આમ તેમ ફરતા રહે છે. તું હવે એમાંથી
એવો વરસાદ ન વરસાવજે જે નુકસાન માટેનું કારણ બની જાય અને તેને કારણે અમને
બલાઓ અને મુસીબતોમાં ફસાવતો નહીં.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને આ
વાદળોથી પ્રાપ્ત થતો નફો અને બરકત અમારા પર નાઝિલ કરજે અને તેના દ્વારા કોઈ
નુકસાન અમને પહોંચાડીશ નહીં. અને અમારી આજીવિકાનાં સાધનોનો નાશ કરતો
નહીં.

બારે ઈલાહા ! જો કદાચ આ (ધનધોર) ઘટાઓને તેં અઝાબ સ્વરૂપે મોકલી હોય
અને તારા પ્રકોપ સ્વરૂપે રવાના કરી હોય તો પછી અમે તારા પ્રકોપ સામે તારા જ
પાલવમાં આશરો માગવા માટે ઈચ્છા ધરાવીએ છીએ અને તારી માફી અને ક્ષમા
મેળવવા માટે તારી સમક્ષ કરગરીને યાચના કરીએ છીએ કે તું તારા પ્રકોપનું મુખ મુશરિકો
તરફ ફેરવી દેજે અને તારા અઝાબની ચક્કી કાફરો પર ફેરવજે.

અય અલ્લાહ ! અમારા શહેરોમાં પાણીની અછતની પરિસ્થિતિ પરિતૃપ્તિ કરીને દૂર
કરી દે. અને આજીવિકાના માધ્યમ દ્વારા અમારા મનના વસવસાઓનો નાશ કરી દે અને
તારા દરબારથી વિમુખ કરીને અમારું ધ્યાન બીજી જગ્યાએ કેન્દ્રિત ન કરજે અને અમારા
બંધા તરફ આવતા તારા ઉપકારોના વહેણને બંધ કરી દેતો નહીં કેમકે ચિંતામુક્ત માત્ર એ
જ રહી શકે છે, જેને તું ચિંતામુક્ત બનાવે અને સ્વસ્થ અને સુરક્ષિત એ જ રહી શકે છે

જેમનું તું પોતે જ રક્ષણ કરે છે. એટલા માટે કે તારા સિવાય બીજા કોઈની પાસે (મુસીબતોને) દૂર કરવાનો અને તારા રોબ અને પ્રતાપથી બચવાનો કોઈ ઉપાય નથી. તું જેને ઈચ્છે તેને આજ્ઞા ફરમાવે છે અને જેના વિષે નિર્ણય કરે છે તે ચાલૂ કરી દે છે.

સઘળાં વખાણ ફક્ત તારા માટે જ છે કે તેં અમને આપત્તિઓથી સુરક્ષિત રાખ્યા અને સઘળો આભાર તારો જ માનીએ છીએ કે તેં અમને નેઅમતો અર્પણ કરી. એવાં વખાણ કે જે સઘળાં વખાણ કરનારાઓની પ્રશંસાને પણ પાછળ મૂકી દે, એવી પ્રશંસા જે ખુદાના આકાશ અને જમીનના વાતાવરણને છલકાવી દે, એટલા માટે કે તું મહાનમાં મહાન નેઅમતો અર્પનાર અને મોટામાં મોટાં ઈનામો આપનાર છે. તું અલ્પ પ્રશંસાનો પણ સ્વીકાર કરનાર અને થોડા આભારની પણ કદર કરનાર છે તેમજ ઉપકાર કરનાર, ખુબ જ ભલાઈ કરનાર, કૃપાવાન અને માફી આપનાર છે. તારા સિવાય બીજો કોઈ મા'બૂદ નથી અને અંતે તો અમારે તારી તરફ જ પાછા આવવાનું છે. ★